

حافظ انس مدنی بن حافظ عبدالرحمن مدنی  
فاضل مدینہ یونیورسٹی

تذکرۃ المشاہیر

## امام زرکشیؒ اور ان کی مایہ ناز تالیف البرہان

### امام زرکشیؒ کے مختصر حالاتِ زندگی

**نام و نسب:** امام زرکشیؒ کا پورا نام محمد بن عبداللہ بن بہادر ہے۔ بعض کے نزدیک ان کے باپ کا نام بہادر بن عبداللہ ہے۔

کنیت ابو عبداللہ، جبکہ نسب زرکشی اور مصری ہے۔ ترکی الاصل اور شافعی المسلک ہیں۔ آٹھویں صدی ہجری کے اہل نظر و مجتہد علماء میں سے ہیں۔ قرآن کریم، احادیث مبارکہ اور اصول دین و فقہ میں امتیازی حیثیت کے حامل تھے۔

زرکشؒ فارسی کلمہ ہے۔ ’زر‘ کا معنی ’سونا‘ جبکہ ’کش‘ کا معنی ’والا‘ کے ہیں، یعنی سونے کا کام کر نیوالا۔ ان کو زرکشیؒ اس لئے کہا جاتا ہے کہ طلب علم سے پہلے وہ سنار کا کام کرتے تھے۔<sup>①</sup>

### امام زرکشیؒ کا زمانہ اور اس وقت کے عمومی حالات

امام زرکشیؒ نے آٹھویں صدی ہجری میں پرورش پائی اور یہ دور سیاسی لحاظ سے بہت خراب، جبکہ علمی لحاظ سے بڑا سنہری دور تھا۔ سیاسی لحاظ سے عالم اسلام تاتاریوں اور منگولوں کے سامنے سرنگوں ہو چکا تھا، اور یہ لوگ عالم اسلام کو سخت زک پہنچا چکے تھے۔ لیکن پھر اللہ تعالیٰ کا کرم یہ ہوا کہ روس اور ترکستان میں کئی تاتاری اور منگول قبائل اسلام میں داخل ہو گئے۔ یاد رہے کہ ترکستان اس وقت سے اب تک اسلامی ملک چلا آتا ہے۔

مصر..... جو امام زرکشیؒ کی جائے پیدائش ہے..... اس زمانے میں اُن بجمعی حکمرانوں کے زیر تسلط تھا جو سلطان ناصر بن محمد فلاوون کی قیادت میں ۱۰۲ھ میں تاتاریوں کو شکست دے چکے تھے۔ پھر سلطان ناصر کے بعد جب اس کا بیٹا ملک منصور سیف ابو بکر تحت پر بیٹھا تو وہ مصر

کے حالات پر کنٹرول نہ رکھ سکا اور مصر کے حالات بد سے بدتر ہوتے چلے گئے اور منصور کے لئے بہت سے داخلی فتنے پیدا ہو گئے، جن کا عیسائیوں نے خوب فائدہ اٹھایا اور ۷۶۷ھ میں اسکندریہ پر قبضہ کر لیا، اور پھر کچھ ہی دیر بعد ۸۴۷ھ میں جراسہ کے حکمرانوں نے سلطان ابوسعید بروتق بن انس کی قیادت میں پورے مصر پر قبضہ کر لیا، اور اس نے بحری حکمرانوں کو چن چن کر قتل کر دیا۔ پھر اسی صدی کے آخر میں منگول چنگیز خان کے پوتے تیمور لنگ کی قیادت میں نئے سرے سے اٹھ کھڑے ہوئے اور انہوں نے بلادِ مسلمہ کو نئے سرے سے تباہ و برباد کر دیا۔

المختصر یہ وہ حالات تھے جنہوں نے آٹھویں صدی ہجری میں عالم اسلام کے چہرے کو سیاہ کیا۔ خطرہ مسلمانوں پر ہر طرف سے منڈلا رہا تھا۔ مسلمان بت پرستی اور زندقہ کے حصار میں تھے، اور صلیبی بھی کوئی دقیقہ فرو گذاشت نہیں کرتے تھے۔ جبکہ مسلمان خود باہمی اختلافات کی زد میں تھے۔ باطنیہ اور حشیشی اسماعیلیہ جیسے فرقے امتِ مسلمہ کے جسم کو گھن کی طرح کھا رہے تھے۔<sup>(۱)</sup>

یہ تو سیاسی صورتحال تھی جبکہ علمی صورتحال اس کے بالکل برعکس تھی۔ یہ دور علمی لحاظ سے مسلمانوں کے لئے ایک سنہری دور تھا کہ اللہ تعالیٰ نے اس میں بڑے بڑے علماء و فقہا پیدا کئے تھے جو دینِ اسلامی کے مختلف اختصاصات میں یدِ طولیٰ رکھتے تھے اور سیاسی حالات سے قطعاً متاثر نہ تھے بلکہ ایسے حالات نے ان کی صلاحیتوں کو خوب پروان چڑھایا اور انہوں نے ان فتنوں کا ڈٹ کر مقابلہ کیا اور علمی تحریک کو اوجِ ثریا تک پہنچا دیا۔ لہذا اس زمانے میں بڑے بڑے مدارس اور لائبریریاں معرضِ وجود میں آئیں۔ اور مختلف میدانوں اور اختصاصات میں دائرۃ المعارف اور معرکہ آرا قسم کی تصنیفات لکھی گئیں۔

اس زمانے میں اس علمی تحریک کے پروان چڑھنے کا ایک بڑا سبب یہ تھا کہ منگول کے ہاتھوں بغداد کے سقوط کے بعد علما کرام مصر میں جمع ہو گئے اور ان کا ایک ہی مقصد تھا کہ ہم نے دینی علوم کو ضائع ہونے سے بچانا ہے، لہذا انہوں نے اپنی کوششوں کو کئی گنا بڑھا دیا۔ امام ابن حجر عسقلانی (۸۵۲ھ) نے صرف آٹھویں صدی کے علما کے حالاتِ زندگی پر

ایک کتاب تصنیف کی ہے جس کا نام انہوں نے الدرر الكامنة في أعيان المائة الثامنة رکھا۔ اس کتاب میں انہوں نے آٹھویں صدی کے امام ابن تیمیہؒ (م ۷۲۸ھ)، امام مزئیؒ (م ۷۴۲ھ)، امام ابو حیانؒ (م ۷۴۵ھ)، امام ذہبیؒ (م ۷۴۸ھ)، امام ابن قیم جوزیؒ (م ۷۵۱ھ)، امام مغلطائیؒ (م ۷۶۲ھ)، امام یافعیؒ (م ۷۶۸ھ)، امام جمال الدین اسنویؒ (م ۷۷۲ھ)، امام ابن کثیرؒ (م ۷۷۴ھ)، امام ابن قدامہ مقدسیؒ (م ۷۸۰ھ)، امام شہاب الدین اذریؒ (م ۷۸۳ھ)، امام کرمانیؒ (م ۷۸۶ھ)، امام تفتازانیؒ (م ۷۹۱ھ)، امام زرکشیؒ (م ۷۹۴ھ)، امام ابن رجب حنبلیؒ (م ۷۹۵ھ)، امام سراج الدین بلقینیؒ (م ۸۰۵ھ)، امام زین الدین عراقیؒ (م ۸۰۶ھ) اور امام ابن ملقنؒ جیسے پانچ ہزار سے زائد بڑے بڑے علما کا تذکرہ کیا ہے جو کہ اس زمانے میں علمی تحریک کے بلندیوں پر پہنچنے کی واضح دلیل ہے۔

یہ وہ سیاسی اور علمی حالات ہیں جن میں امام زرکشیؒ نے پرورش پائی۔ اور اس میں کوئی شک نہیں کہ ان حالات کا امام زرکشیؒ کی زندگی پر گہرا اثر تھا۔

## امام زرکشیؒ کی ولادت، نشوونما اور ابتدائی تعلیم

امام بدر الدین زرکشیؒ قاہرہ میں ۷۴۵ھ میں ایک ترکی خاندان میں پیدا ہوئے۔ چھوٹی عمر میں سنار کا کام سیکھا اور اس پیشہ سے منسلک ہو گئے۔ پھر خالص اللہ تعالیٰ کی رضا کے لئے تحصیل علم کی طرف متوجہ ہوئے تو اپنے معاشرے کو مدارس، علماء، کتب اور دور دور سے علماء مصر سے استفادہ کے لئے آنے والے طلبہ کے حلقے علم سے بھرا ہوا پایا۔ انہی حلقے میں امام زرکشیؒ نے بھی شریک ہونا شروع کر دیا اور امام نوویؒ کی فقہ شافعی پر کتاب منہاج الطالبین و عمدة المفتیین کو زبانی حفظ کر لیا۔ اسی نسبت سے ان کو المنہاجی بھی کہا جاتا ہے۔

پھر امام زرکشیؒ مدرسہ کاملیہ میں امام جمال الدین اسنویؒ کے حلقے میں داخل ہو گئے۔ امام اسنویؒ اس زمانے میں مصر میں شافعی مذہب کے سب سے بڑے فقیہ تھے۔ امام زرکشیؒ نے ان سے خوب استفادہ کیا اور ان کے سب سے ذہین و فطین شاگرد ثابت ہوئے۔ نیز امام سراج الدین بلقینیؒ اور حافظ مغلطائیؒ جیسے محدثین سے علم حدیث میں کمال حاصل کیا۔<sup>۳</sup>

## رحلاتِ علمیہ

سلف صالحین کا یہ طریقہ تھا کہ سب سے پہلے اپنے شہر کے جید علما سے استفادہ کیا کرتے تھے اور پھر دوسرے شہروں کے جید علما کی طرف سفر کرتے اور ان سے اپنے علم کی پیاس بجھاتے تھے۔ امام زکشیؒ نے بھی سلف کی اسی سنت پر عمل کیا اور سب سے پہلے شام کی طرف سفر کیا اور وہاں شیخ صلاح الدین بن امیلہؒ سے حدیث کا علم حاصل کیا۔ اور امام عماد الدین ابن کثیرؒ سے حدیث و فقہ میں مہارت حاصل کی اور ان کی مدح میں شعر بھی کہے۔ پھر جب ان تک شہاب الدین اذرعیؒ کی شہرت پہنچی تو ان سے استفادہ کے لئے حلب کا سفر کیا اور ان سے فقہ و اصول فقہ میں مہارت حاصل کی۔

بڑے بڑے علما سے مختلف علوم میں مہارت حاصل کرنے کے بعد امام زکشیؒ واپس مصر تشریف لے آئے اور تدریس کرنے کے ساتھ ساتھ افتا کے منصب پر بھی فائز ہوئے۔ اور پھر تدریس و افتا کے ساتھ ساتھ تصنیف و تالیف کی طرف بھی متوجہ ہوئے اور اپنی ۴۹ سالہ مختصر عمر میں متنوع موضوعات پر اپنے ہاتھ سے اتنی کتابیں تصنیف کر گئے کہ بڑے بڑے علما اتنی تصنیفات نہ کر سکے۔<sup>(۱)</sup>

## امام زکشیؒ کا مقام و مرتبہ

ابن قاضی شہبہؒ (م ۸۵۱ھ) فرماتے ہیں کہ مجھے امام زکشیؒ کے شاگرد شمس الدین برماوی نے بتایا کہ امام زکشیؒ صرف علم میں مشغول رہا کرتے تھے اور ان کو تعلیم و تعلم سے کوئی اور چیز مشغول نہ کرتی تھی، جبکہ ان کے معاشی امور کی ذمہ داری ان کے اقربا نے اٹھائی ہوئی تھی۔<sup>(۲)</sup>

حافظ ابن حجرؒ فرماتے ہیں:

”امام زکشیؒ اپنے گھر میں ہر قسم کے کاموں سے کنارہ کش رہا کرتے تھے اور کتابوں کے بازار کے علاوہ کبھی بھی بازار وغیرہ نہیں جاتے تھے۔ اور جب بھی کتابوں کے بازار تشریف لے جاتے تو کچھ خریداری نہ کرتے بلکہ وہیں بیٹھے بیٹھے پورا دن کتابوں کے مطالعے میں گزار دیتے اور جو بات پسند آتی وہ اپنے پاس موجود خالی اوراق میں لکھ لیتے اور پھر واپس اپنے گھر آکر اس کو اپنی کتابوں میں نقل کر لیتے تھے۔“<sup>(۳)</sup>

## امام زرکشیؒ کا علمی مقام اور ان کے بارے میں علما کے تعریفی کلمات

امام زرکشیؒ بیک وقت کئی علوم میں مہارت رکھتے تھے جن میں علوم قرآن، حدیث، فقہ، اُصول فقہ اور ادب شامل ہیں۔ اور ہر علم میں ان کی متعدد تصانیف ہیں جو کہ ان علوم میں ان کے تبحر علمی پر واضح دلالت کرتی ہیں۔ امام مقریزی (م ۸۴۵ھ) فرماتے ہیں:

”امام زرکشی شافعی مسلک کے بہت بڑے فقیہ تھے، کئی علوم کے ماہر اور مفید کتب کے مؤلف تھے۔“<sup>(۷)</sup>

ابن قاضی شہبہؒ نے انہیں اپنی کتاب طبقات الشافعیۃ میں بڑے شافعی ائمہ میں شمار کیا ہے اور فرماتے ہیں:

”وہ بہت بڑے فقیہ، اُصولی اور ادیب تھے اور ان علوم میں بڑی مہارت رکھتے تھے۔“<sup>(۸)</sup>

ابن ایاس حنفی (م ۹۳۰ھ) فرماتے ہیں:

”امام زرکشیؒ بہت بڑے عالم اور فاضل شخصیت تھے، متعدد کتب تصنیف کیں۔ اپنے زمانے کے سب سے بڑے عالم تھے۔“<sup>(۹)</sup>

امام داؤدی (م ۹۴۵ھ) نے اپنی کتاب طبقات المفسرین میں ان کا شمار تفسیر کے ائمہ میں کیا ہے اور فرماتے ہیں:

”امام، عالم، علامہ اور انہوں نے نہایت قیمتی کتب تصنیف کیں۔“<sup>(۱۰)</sup>

## امام زرکشیؒ کی تصانیف

امام زرکشیؒ کی کتابوں کی تعداد تقریباً پینتالیس بنتی ہے، جن میں سے اُن تیس کتابیں اس وقت دنیا میں موجود ہیں۔ محققین نے ان کتابوں کی تحقیق اور نشر و اشاعت کا بہت اہتمام کیا ہے اور ان میں سے گیارہ کتابیں باقاعدہ طبع ہو چکی ہیں، اٹھارہ کتابیں ابھی تک مخطوط شکل میں موجود ہیں، جبکہ سولہ کتابیں حالاتِ زمانہ کی نذر ہو گئیں ہیں۔

امام زرکشیؒ کا زیادہ اہتمام فقہ اور اُصول فقہ کے ساتھ تھا، لہذا فقہ اور اُصول فقہ میں ان کی بائیس کتابیں ہیں، حدیث میں نو کتابیں، لغت و ادب میں چار کتابیں، علوم قرآن میں تین کتابیں، توحید و عقیدہ میں تین کتابیں اور تراجم میں ایک کتاب ہے۔<sup>(۱۱)</sup>

امام زرکشی کی اہم کتب حسب ذیل ہیں:

- الإجابة لإيراد ما استدرسته عائشة على الصحابة
- الأزهية في أحكام الأدعية
- البحر المحيط (أصول الفقه)
- البرهان في علوم القرآن
- الذهب الإبريز في تخريج أحاديث فتح العزيز (الحديث)
- الفتاوى (الفقه)
- الكواكب الدرية في مدح خير البرية امام بوصیری کے قصیدہ بردہ کی شرح ہے۔
- اللآلی المتشرة في الأحاديث المشتهرة
- المعبر في تخريج أحاديث المنهاج والمختصر
- المنشور في القواعد الفقهية
- النکت علی مقدمہ ابن الصلاح مقدمہ ابن الصلاح کی شرح
- إعلام الساجد بأحكام المساجد
- تشنيف المسامع بجمع الجوامع امام سبکی کی اصول فقہ پر جمع الجوامع کی شرح
- تفسير القرآن
- تکملة شرح المنهاج للنووي: امام نووی کی فقہ شافعی میں کتاب المنهاج کی شرح امام اسنوی نے شروع کی تھی، لیکن وہ اسے مکمل نہ کر سکے تو امام زرکشی نے اسے مکمل کیا اور پھر اس کا اختصار بھی الدیباچہ فی توضیح المنهاج کے نام سے کیا۔
- خبايا الزوايا (الفقه)
- خلاصة الفنون الأربعة
- ربيع الغزلان (الأدب)
- رسالة في كلمات التوحيد المعروف معنى لا إله إلا الله
- سلاسل الذهب (أصول الفقه)

- شرح الأربعین النوویة
  - شرح البخاری: یہ ایک بہت تفصیلی شرح ہے، حافظ ابن حجر الدرر الكامنة میں فرماتے ہیں کہ امام زرکشیؒ نے صحیح بخاری کی شرح لکھی، جس کا کچھ حصہ میں نے خود دیکھا ہے، اور پھر اس شرح کی تلخیص بھی التفتیح کے نام سے ایک جلد میں کی۔
  - شرح التنبیہ للشیرازی (الفقہ)
  - شرح الوجیز للغزالی (الفقہ)
  - شرح عمدۃ الأحکام
  - عقود الجمان وتذیل وفيات الأعیان لابن خلکان حافظ ابن حجر نے اس کتاب کو نظم الجمان فی محاسن أبناء الزمان کے نام سے ذکر کیا ہے۔
  - فی أحكام التمنی
  - لب الخادم (الفقہ)
  - لقطۃ العجلان وبلۃ الضمان (أصول الفقہ)
  - مکاتبات (الأدب) ⑭
- امام زرکشیؒ کی وفات: امام زرکشیؒ ۳/ رجب ۹۴ھ بروز اتوار اپنے خالق حقیقی سے جا ملے اور قاہرہ میں ہی دفن ہوئے۔ ⑮

## البرهان فی علوم القرآن

وہ تمام علماء اور مؤرخین جنہوں نے امام زرکشیؒ کے حالات بیان کیے ہیں، ان کا اتفاق ہے کہ البرهان فی علوم القرآن امام زرکشیؒ کی ہی تصنیف ہے۔

حافظ ابن حجر فرماتے ہیں:

”میں نے امام زرکشیؒ کی کتاب البرهان فی علوم القرآن ان کے اپنے ہاتھ کی لکھی ہوئی دیکھی، علوم قرآن پر بہت اچھی اور اولین کتابوں میں سے ہے، جس میں امام زرکشیؒ نے چالیس سے زائد علوم ذکر کیے ہیں۔“ ⑯

امام سیوطیؒ اپنی کتاب حسن المحاضرة میں امام زرکشیؒ کے حالات کے ضمن میں اور اپنی کتاب الإتقان فی علوم القرآن کے مقدمہ میں اسی بات کی تصریح کرتے ہوئے فرماتے ہیں:

”مجھے یہ بات پہنچی کہ امام بدر الدین زرکشیؒ نے بھی علوم قرآن پر البرہان فی علوم القرآن کے نام سے ایک کتاب لکھی ہے۔ تلاش بسیار کے بعد آخر وہ مجھے مل ہی گئی۔“<sup>(۱۵)</sup>  
امام داؤدیؒ، حاجی خلیفہؒ اور بروکل مین نے بھی اپنی اپنی کتب میں اسکا تذکرہ کیا ہے۔<sup>(۱۶)</sup>

### البرہان میں امام زرکشیؒ کا منہج تالیف

امام زرکشیؒ کے زمانے تک علوم قرآن اس طرح ایک کتابی صورت میں مدون نہیں تھے جس طرح علوم حدیث شروع میں ہی مدون ہو گئے تھے۔ انہوں نے البرہان میں علوم قرآن کے متعلق سلف صالحین کے متعدد اقوال کو جمع کیا ہے۔ امام زرکشیؒ البرہان کے مقدمہ میں فرماتے ہیں:

”متقدمین علما قرآن کریم کے متعدد علوم کو ایک کتاب کی صورت میں اس طرح مدون نہ کر سکے، جیسے انہوں نے علوم حدیث کو مدون اور جمع کر دیا تھا، تو میں نے ایک ایسی کتاب تصنیف کرنے میں اللہ تعالیٰ سے مدد طلب کی جو ان تمام علوم قرآن کا احاطہ کرنے والی ہو جن کے بارے میں علما بحث و مباحثہ کرتے ہیں۔“<sup>(۱۷)</sup>

امام سیوطیؒ فرماتے ہیں:

”علوم قرآن پر ایک کتاب لکھنے کی غرض سے جب میں نے سلف صالحین کی اس موضوع پر کتب کی تلاش شروع کی تو مجھے دیکھ کر تعجب ہوا کہ انہوں نے جس طرح حدیث کے مختلف علوم پر مستقل کتب تالیف کی ہیں، اس طرح مختلف قرآنی علوم پر ان کی کتب موجود نہیں ہیں۔“<sup>(۱۸)</sup>

اس سے معلوم ہو جاتا ہے کہ کم از کم امام زرکشیؒ کے زمانے تک علوم قرآن نکھر کر سامنے نہیں آئے تھے۔ تو امام زرکشیؒ ان اولین علماء میں سے ہیں جنہوں نے علوم قرآن کو ایک جامع صورت میں تالیف کیا۔ لیکن اس کا مطلب یہ نہیں کہ اس زمانے تک علوم قرآن موجود ہی نہ



تھے، بلکہ قرآن کریم کے فنون میں سے ہر فن مثلاً تفسیر، نسخ، منسوخ، متشابہ اور وقف وابتدا وغیرہ پر مستقل کتب تو بہت شروع کے زمانے سے ہی منظر عام پر آچکی تھیں اور اسی طرح البرہان سے پہلے قرآن کریم کے بعض علوم و فنون پر مشتمل کتب مثلاً فنون الألفان از ابن جوزی ۵۹۷ھ اور جمال القرآن از ابو حسن سخاوی ۶۴۳ھ بھی لکھی جا چکی تھیں۔

تو مطلب یہ ہے کہ امام زرکشیؒ وہ پہلے شخص ہیں جنہوں نے البرہان میں قرآن کریم کے تمام علوم و فنون کا احاطہ کرنے کی کوشش کی اور اس میں کوئی شک نہیں کہ یہ ایک بہت ہی مشکل کام تھا جس کو امام صاحبؒ پہلی مرتبہ سرانجام دینے لگے تھے۔ اور یہ بھی واضح ہے کہ ہر فن پر اولین کتاب سب سے مشکل اور مختصر ہوا کرتی ہے اور بعد میں آنے والے علما اس میں اضافہ کرتے رہتے ہیں..... ولكنَّ الفضل للمتقدِّم!

جب امام زرکشیؒ نے یہ کتاب تصنیف کرنا شروع کی تو ان کے سامنے سلف صالحین کی قرآن کریم کے مختلف علوم میں مستقل تالیفات کی صورت میں ایک بہت وسیع ذخیرہ موجود تھا تو انہوں نے ہر فن پر موجود مواد کو الگ الگ ترتیب دیا اور اسے ایک نئی ترتیب اور اسلوب میں ڈھال کر الگ الگ ابواب اور موضوعات کے تحت جمع کر دیا۔

امام زرکشیؒ نے البرہان کی تصنیف میں پختہ علمی طریقہ کار اپنایا۔ سب سے پہلے تو وہ ہر فن کی تعریف اور اس کا حدود و اربعہ بیان کرتے ہیں اور پھر اس فن کے بڑے بڑے علما اور ان کی کتب کا تذکرہ کرتے ہیں اور پھر اس فن کا آغاز اور ارتقا ذکر فرماتے ہیں اور پھر ان فن کی اقسام، موضوعات اور مسائل کا تفصیل سے تذکرہ کرتے ہیں۔ اس طرح جب وہ ایک فن کا مکمل احاطہ کر لیتے ہیں تو پھر اگلے فن کی طرف منتقل ہو جاتے ہیں۔

امام صاحبؒ ایک فن کے مختلف موضوعات کا تذکرہ کرتے ہوئے اس فن کے ائمہ کے اقوال سے بھی استفادہ کرتے ہیں اور کبھی تو ان ائمہ کا نام ذکر کرتے ہیں اور کبھی ان کی کتابیں، لیکن وہ ان کے اقوال کو اپنے انداز اور اسلوب سے بیان کرتے ہیں۔ ہم دیکھتے ہیں کہ اکثر وہ سلف صالحین کے لمبے کلام کو اپنے الفاظ میں مختصراً ذکر فرمادیتے ہیں۔

امام زرکشیؒ نے البرہان میں علوم قرآن، لغت، حدیث اور فقہ کے اکابر علما اور بڑی بڑی کتب کا تذکرہ کیا ہے۔ نیز قرآن کریم، حدیث، عربوں کی ضرب الامثال اور اشعار وغیرہ سے خوب استفادہ کیا ہے، گویا یہ کتاب علوم قرآن کا ایک ایسا دائرۃ المعارف بن گئی ہے جس نے قرآن مجید کے متعلق متعدد علوم کا احاطہ کر لیا ہے۔

امام صاحبؒ نے البرہان کے شروع میں ایک جامع مقدمہ تحریر کیا ہے جس میں قرآن کریم کے فضائل اور اس کے متعلق علما کے اقوال ذکر کر دیے ہیں، پھر علوم قرآن کے آغاز و ارتقا کا ذکر کیا ہے اور ہر فن کے جید علما کا ذکر بھی کیا ہے اور اس کے بعد اس کتاب کا سبب تالیف ذکر کیا ہے اور مقدمہ کے آخر میں اس کتاب کے تمام موضوعات کی فہرست بیان کی ہے۔ پھر علم تفسیر پر ایک فصل قائم کی ہے جس میں تفسیر کی تعریف اور اس کے مبادیات کا ذکر کیا ہے اور اس کی مختلف انواع پر کتب کا تذکرہ کیا ہے اور پھر تفسیر کی اہمیت پر بہت قیمتی اور موقع بحث کی ہے۔

اس کے بعد علوم قرآن کی تعداد اور اقسام پر ایک فصل قائم کی ہے اور اس کے متعلق علما کے اقوال کا تذکرہ کیا ہے۔ اس کے بعد اصل کتاب کا آغاز ہوتا ہے جس میں قرآن کریم کے مختلف انواع کا تفصیلی تذکرہ کیا ہے اور پہلی نوع اسباب نزول کی معرفت کے بارے میں ہے اور آخری یعنی سنتا لیسویں نوع مفرد آدوات کے بارے میں ہے۔

امام زرکشیؒ نے البرہان میں قرآن کریم کے علوم کی ۴۷ انواع و اقسام ذکر کی ہیں۔ ان کی بیان کردہ تمام انواع و تفصیل اور صفحات کے اعتبار سے برابر نہیں، بلکہ ان میں بہت تفاوت ہے۔ مثلاً چھیالیسویں نوع جو کہ قرآن کریم کے اسلوب اور فصاحت و بلاغت کے متعلق ہے، وہ دار المعرفۃ بیروت کے طبع کے مطابق ۷۹ صفحات پر مشتمل ہے، جبکہ چھیسیویں نوع جو قرآن کریم کے فضائل پر مشتمل ہے، صرف ۲ صفحات پر مشتمل ہے۔ اور باقی انواع ۲ اور ۷۹ صفحات کے مابین ہیں۔ نیچے ہم ایک جدول میں البرہان کی تمام انواع کے نام اور ان کے صفحات کی تعداد ذکر کرتے ہیں، تاکہ البرہان فی علوم القرآن کا مختصر سا خاکہ ذہن میں آجائے:

نمبر	نوع کا نام	صفحات نمبر	نوع کا نام	صفحات
۱	اسباب نزول	۱۳	آیات کی باہمی مناسبت	۱۸
۳	علم الفواصل	۴۹	وجہ و نظائر	۹
۵	تشابہ القرآن	۴۴	مہمات القرآن	۹
۷	سورتوں کے مطالع کے اسرار	۱۸	سورتوں کا اختتام	۵
۹	مکی ومدنی سورتیں	۱۹	شروع و آخر میں نازل ہونیوالی آیات	۵
۱۱	قرآن کریم کی لغات	۱۸	قرآن کے نازل ہونے کی کیفیت	۴
۱۳	قرآن کریم جمع و تدوین اور حفاظ صحابہ کرامؓ	۱۱	سورتوں اور آیات کی تقسیم	۲۹
۱۵	قرآن کریم کے نام	۱۰	قرآن میں لغت قریش کے علاوہ الفاظ	۴
۱۷	قرآن کریم میں معرب الفاظ	۴	قرآن کے مشکل الفاظ	۶
۱۹	تصریف کی معرفت	۴	قرآن کریم کی بلاغت	۱۰
۲۱	قرآن کریم کی فصاحت	۷	قرآن کریم کی قراءات	۲۱
۲۳	قراءات قرآنیہ کی توجیہ	۳	وقف و ابتداء	۳۴
۲۵	رسم الخط	۵۶	قرآن کریم کے فضائل	۲
۲۷	قرآن کریم کے خواص	۴	بعض سورتوں کی فضیلت	۱۱
۲۹	تلاوت قرآن کے آداب	۳۲	قرآن کریم سے اقتباس	۵
۳۱	قرآن کریم کی مثالیں	۹	قرآن کریم کے فقہی احکام	۲۱
۳۳	قرآن کریم کا اندازِ جدل	۴	ناسخ اور منسوخ	۵
۳۵	موہم اور مختلف	۲۳	محکم اور متشابہ	۱۰
۳۷	صفات کے سلسلے میں متشابہ آیات	۱۲	اعجاز قرآن کی معرفت	۳۵
۳۹	قرآن کریم کے تواتر کا وجوب	۲۲	سنت کی قرآن سے مخالفت	۱۸

۳۸	مخاطبات کے وجود کی معرفت	۴۲	۷۰	قرآن کریم کی تفسیر و تاویل
۱۶	کنایہ اور تعریض	۴۳	۴۵	قرآن میں حقیقت و مجاز
۷۷۹	قرآن کریم کا اُسلوب	۴۶	۶۶	کلام کے معنی کی اقسام
			۲۷۰	بعض ادوات کی معرفت

## البرہان کے مصادر

جیسا کہ پہلے ذکر ہو چکا ہے کہ امام زرکشیؒ نے البرہان کی تصنیف میں علمائے متقدمین کی قرآن کریم کے علیحدہ علیحدہ علوم پر مستقل کتب سے بہت استفادہ کیا ہے۔ امام زرکشیؒ علوم قرآن کی ہر نوع کو بیان کرتے ہوئے اس کے مصادر اور ان کے مؤلفین کا تذکرہ بھی کرتے ہیں اور بعض اوقات وہ متقدم علما کی بعض کتب کی نصوص ان کا حوالہ دیے بغیر بھی ذکر کر دیتے ہیں۔ امام زرکشیؒ نے البرہان میں جن مصادر کی تصریح کی ہے، وہ ۳۰۱ ہیں۔ اور وہ مصادر جن کی انہوں نے تصریح نہیں کی یا پھر جن کے صرف مؤلفین کے نام بتلائے ہیں، وہ بھی تقریباً اتنے ہی ہیں۔ مصادر کی اتنی بڑی تعداد ان کی علم کے ساتھ محبت، محنت شاقہ اور مطالعہ کی وسعت پر دلالت کرتی ہے۔

ان مصادر میں سے بعض تو علوم قرآن، مثلاً تفسیر، اسباب نزول اور ناخ و منسوخ کے متعلق ہیں، بعض احادیث مبارکہ، مثلاً صحیحین اور سنن اربعہ وغیرہ کے متعلق، جبکہ بعض متنوع قسم کے فنون مثلاً کلام وجدل، فقہ و اصول فقہ، لغت اور ادب وغیرہ کے متعلق ہیں۔

علوم قرآن کے مصادر..... جن سے امام زرکشیؒ نے بہت استفادہ کیا ہے اور تصریح کی ہے کہ ”یہ وہ کتب ہیں جو علوم قرآن پر مجھ سے پہلے لکھی گئی ہیں اور ان کے مؤلفین نے انہیں اپنی تفاسیر کے مقدمات میں ذکر کیا ہے یا وہ ایسی کتب ہیں جو قرآن کریم کے بعض علوم پر مستقل تصنیف کا درجہ رکھتی ہیں..... ایسی کتب درج ذیل ہیں:

- مقدمة تفسیر جامع البیان للإمام الطبري ۳۱۰ھ
- مقدمة مفردات القرآن للإمام راغب الأصفهانی ۵۰۵ھ

- مقدمہ تفسیر المحرر الوجیز للإمام ابن عطیة الغرناطی ۵۴۱ھ
- مقدمة تفسیر الجامع لأحكام القرآن للإمام القرطبی ۶۷۱ھ
- البرهان في متشابه القرآن لأبي المعالي ابن عبد الملك ۴۹۴ھ
- فنون الأفنان لابن الجوزي ۵۹۷ھ
- المغني في علوم القرآن لابن الجوزي ۵۹۷ھ
- جمال القرآن للسخاوي ۶۴۳ھ
- المرشد الوجيز لأبي شامة المقدسي ۶۲۵ھ
- وہ تفاسیر جن سے امام زرکشی نے بہت استفادہ کیا، درج ذیل ہیں:
- تفسیر الکشاف للزمخشري ۵۳۸ھ
- المحرر الوجیز لابن عطیة ۵۴۱ھ
- إعجاز القرآن للباقلاني ۴۰۳ھ
- الانتصار للباقلاني ۴۰۳ھ
- فضائل القرآن لأبي عبيد القاسم بن سلام الهروي ۲۲۲ھ
- البرهان میں فقہ کے مصادر
- أحكام القرآن لابن العربي ۵۴۳ھ
- الرسالة للشافعي ۲۰۴ھ
- رؤوس المسائل للنووي ۶۷۶ھ
- فتاویٰ لابن الصلاح ۶۴۳ھ
- البرهان میں لغت کے مصادر
- کتاب سیبویہ
- فقہ اللغة لابن فارس ۳۹۵ھ
- منهاج البلغاء لحازم القرطاجني
- مفتاح العلوم للسكاكي ۶۲۶ھ

## حواشی

- ① طبقات الشافعیة: ۴/ ۱۳۹، الدرر الكامنة: ۳/ ۳۹۷، شذرات الذهب: ۶/ ۳۳۵
- ② البداية والنهاية: ۱۴/ ۱۴ وما بعده، النجوم الزاهرة: ۷/ ۴۷
- ③ إنباء الغمر: ۳/ ۱۳۹
- ④ طبقات المفسرين: ۲/ ۱۶۲، الدرر الكامنة: ۳/ ۳۹۷، طبقات الشافعیة: ۴/ ۳۱۹، إنباء الغمر: ۲/ ۱۳۹
- ⑤ طبقات الشافعیة: ۴/ ۳۱۹ ⑥ الدرر الكامنة: ۳/ ۳۹۸
- ⑦ السلوك لمعرفة دول الملوك للمقريزي: ۳/ ۲/ ۷۷۹
- ⑧ طبقات الشافعیة: ۴/ ۳۱۹ ⑨ بدائع الزهور: ۱/ ۲/ ۴۵۲
- ⑩ طبقات المفسرين: ۲/ ۱۶۲ ⑪ مقدمة البرهان في علوم القرآن: ۱/ ۱۷
- ⑫ طبقات الشافعیة: ۴/ ۳۲۰، الدرر الكامنة: ۳/ ۳۹۷، إنباء الغمر: ۳/ ۱۴۰، الرسالة المستطرفة: ۱۹۰
- ⑬ الدرر الكامنة: ۳/ ۳۹۸، إنباء الغمر: ۳/ ۱۴۱
- ⑭ إنباء الغمر: ۳/ ۱۴۰
- ⑮ حسن المحاضرة: ۱/ ۴۳۷، الإیتقان: ۱/ ۱۰
- ⑯ طبقات المفسرين: ۲/ ۱۲۳، كشف الظنون: ۱/ ۲۴۰، تاريخ الأدب العربي: ۲/ ۱۰۸
- ⑰ البرهان في علوم القرآن: ۱/ ۱۰۲ ⑱ الإیتقان في علوم القرآن: ۱/ ۴

## اردو زبان میں ابنک نوعیت کی بھلی سکی دی

ماہنامہ 'محدث' کے آخری چھ سال ۱۹۹۹ء تا ۲۰۰۳ء کے تمام شمارے اور خاص نمبرز ایک سی ڈی پر

جس کے تمام مضامین کو موضوعاتی اشاریہ کے ساتھ بھی لنک کر دیا گیا ہے

قیمت صرف ۱۰۰ روپے + ڈاک خرچ ۲۵ روپے دفتر محدث سے طلب فرمائیں!

جن حضرات کا زسالانہ ختم ہو چکا ہے، وہ فوری طور پر اس کو ادا کریں  
ادائیگی کے بغیر محدث وصول کرنا مالی خیانت کے مترادف ہے!